

# Yetsi nu sisi'a tte udhelha Juan-ni ge ka benne ria leke Jesús-ni

**1** <sup>1</sup>Lo yetsi-ni rigixxi'aya ge benne chi doe sisi'a tteha attili lani kwe yiesi lo yu-niha; delába kixxi'aya ge benne biyienintu unnebie lhe bilen kwinaga ri'itue lhe. Anágaba benbiatue lhe bedaxxutu nábie lhe. Benneha nuha anke tisa, delába tisa nu runi ki aka benri'i ttu dia lii. <sup>2</sup>Benne runie ki aka benri'i ttu dia liiha, benneha nuha bisiabie yiesi lo yu-ni nna uke benne attiba ankari'i. Ri'itu bilentue nna rigixxi'atu deki ttu dia liiba doe. Ata do Tataha-ba udoe, delola nna bisiabie yiesi lo yu-ni nna bilentue. <sup>3</sup>Ri'itu rigixxi'abatu ge nu biyienibantu lhe ge nu bilábantu lhe, kini anágaba lebi'i iselagabale len ri'itu kini tse'e ttu tsapa len luesiri'i attiba ri'itu len Tataha se'e ttu tsapatu lenie lhe len Xi'inie Jesucristuha lhe. <sup>4</sup>Nuní rigixxi'entu le lo yetsi-ni kini lebi'i nna itta suba edú lele.

## Teeki tsekiri'i lhe'e xiani

<sup>5</sup>Tata Do Yebáha anke xiani. Niruba latti a raxxína chulhaha len benneha. Ka tisa-ni nuní biyienintu unne Jesucristuha nna rigixxi'entu le kana. <sup>6</sup>Ttibanka ganna innári'i deki gwa se'ebari'i len Tata Do Yebáha, delo nna sa rekibari'i lhe'e chulhaha, la'anía nna ruinba leri'i; labí ruinri'i nu raxxína len nu anka gwalí. <sup>7</sup>Ttaka ganna ri'i gwa rekibari'i lhe'e xianinha attiba labie doe lhe'e xianinha, la'anía nna gwa se'eba ttu tsapa len luesiri'i, nna reni nu belali Xi'inie Jesucristuha tti uttieha, reniha nuha rocharina iyá tte ka tulha ruinri'i.

**8**Ganna ri'i innári'i labí tulha ruinri'i, la'ania nna la len ri'iba nuha ruin leri'i nna labí ruinri'i nu raxxína len nu anka gwalí. **9**Ttaka ganna gwa ridíba ro'ori'i arlo Tata Do Yebáha deki gwalíba ankari'i nu ruin tulha, benneha nna gwadíbe elha xen lasi ge ka tulha ruinri'i lhe gocharibe ri'i ge iyá nu satsa ruinri'i lhe, kumu labie anke benne labí runnitti tisa gebie lhe anke benne runi attiba ankaba geni lhe. **10**Ganna innári'i: "Neti ttu tsaba labí tulha chi benia", la'ania nna ruinbari'i deki Tata Do Yebáha nu gwen lasiba anka benneha nna labí gwalíginri'i chi rulabiri'i ka tisa geeha.

**2** **1**Xa xi'ini to kia, runia nuní lo yetsi-ni kini lebi'i bittu uinle tulha. Ganna nuxa ttúle uinle tulha, gwa doba benne edíbie ri'i arlo Tataha, delába Jesucristu benne runi attiba ankaba geni. **2**Lee nuha bedá lebie uttie kini de uttieha nna borexxa gaabie elha rise'iki ge Tata Do Yebáha. Aníha kini benneha nna aka gebie dhie elha xen lasi ge ka tulha ruinri'i nna laa sunruga ka tulha ruinri'i aka gebie dhie elha xen lasi gekani, anágaba gwakagaba gebie die elha xen lasi ge ka tulha ruin iyába ka benne se'e yiesi lo yu-ni.

### Benne chi reki lhe'e xianiha teeki akanie ge ka benne

**3**Ganna gwa rudobari'i tisa ge nu bodha'an Tata Do Yebáha uinri'i, la'ania nna gwalíni'i deki chi ankabiensi'e. **4**Nu rana: "Neti gwa ankabiabati Tata Do Yebáha", ttaka ganna abígaba rudona tisa ge nu chi rabie na uinnaha, nuha ttu nu gwen lasiba ankana, nna labí ruinna nu raxxína len nu anka gwalí. **5**Ttaka benne gudobie tisa ge nu ra Tata Do Yebáha, benneha-ligaba nna gwalínie rakanie ge Tata Do Yebáha. Ganna aníha uinri'i, la'ania nna chi yuri'i deki gwa duba lenri'e. **6**Benne ra deki gwa dube len Tata Do Yebáha teeki unie tti uka elha ruin ge Jesucristuha tti ugwekie yiesi lo yu-ni.

**7**Lebi'i xa betsi to kia, nu runia lo yetsi-ni labí anka nuní ttu tisa kubi rodha'anaa ki uinle, sinuki chiba tee tisa-ni len lebi'i axtali ttuha. La tisa-niba nuha chi biyieninle sisi'a tteha. **8**Ttaka laa kiga de chi tee tisa-ni axtali ttuha, nnanna nna reyonia na attiba ttu mandadu kubi. Jesucristuha len elha ruin geeha gwalíga beyonie tisa-ni ttu mandadu kubi, nnanna nna lebi'i chigaba rule'e loole nu beyaka mandadu kubiha len

elha ruin gele. Kumu nu anka chulhaha chiba dia nuha ritena nna nu anka gwalíga xaniha nna chi rudenna lhe'e lastole nnanna.

**⁹**Nu rana deki gwa dúbana lhe'e xaniha, ttaka nna sa ritisibinna attu betsi to geri'i, nu ruin aníha sa rekiba nuha lo neda chulhaha. **¹⁰**Benne gwa rakanie ge betsi to geri'iha, benneha nuha gwa due lhe'e xaniha nna labí tee ttu bixa nu uinna ki ichekue nna unie tulha. **¹¹**Ttaka nu ritisinna ttu betsi to geri'i, lhe'e chulhaba du nuha nna lhe'e chulhaha-ba rekina. Labí yuna gaxa diana kumu chulhaha rudheabana loni.

### **Lebi'i bittu uinle nu satsa raka yiesi lo yu-ni**

**¹²**Lebi'i xa xi'ini to, gele nuní runia lo yetsi-ni, kumu de nu ben Jesucristuha nna chiba bixú elha xen lasi ge ka tulha gele-na. **¹³**Lebi'i ka xxudi, len lebi'i ridhelhaa yetsi-ni, kumu lebi'i chi ankabienle benne chi do sisi'a tteha attili lani kwe yiesi lo yu-niha. Ridhelhagabaa yetsi-ni len lebi'i nu kwiti, kumu lebi'i chi udaale lo nu xxegwiha abittu ruinle nu satsa raka leni, lhe anágaba ridhelhaa yetsi-ni len lebi'i xa xi'ini to, kumu lebi'i nuná chi ankabienle Tataha. **¹⁴**Ridhelhaa yetsi-ni len lebi'i ka xxudi, kumu lebi'i chi ankabienle benne chi do sisi'a tteha attili lani kwe yiesi lo yu-niha. Ridhelhagabaa yetsi-ni len lebi'i ka nu kwiti, kumu lebi'i re tsitsi lele lhe gwa rudhába lele ruinle nu ra Tata Do Yebáha, lhe anágaba kumu de chi udaale lo nu xxegwiha abittu ruinle nu satsa raka leni.

**¹⁵**Abittu akinle ge yiesi lo yu-ni, nigaba akinle ge nu satsa raka loni. Nuxaba benne ganna rakanie ge yiesi lo yu-ni, benneha labí rakanie ge Tataha. **¹⁶**Kumu iyába nu anka ge yiesi lo yu-ni, delába nu reta le latiri'i ruinna lhe nu ridá le ka iyya lori'i-ni rulannikana lhe, anágaba nu ruinna kini ruinri'i ttaba de tee geri'i, iyá nuní labí ankana ge Tataha; ge benne se'e yiesi lo yu-niba ankana. **¹⁷**Nu anka ge yiesi lo yu-ni lhe iyába nu satsa raka loni lhe, diaba nuní tse'e loona; ttaka benne runie nu ru'u le Tata Do Yebáha gwaka benba benneha ttu dia lii.

### **Gwaluyú gele len ka nu abittu raka uyúkana Cristuha**

**¹⁸**Xa xi'ini to, sá bedúba nuní chi se'erí'i. Lebi'i chiba biyieninle deki isia sá isia nu abittu aka uyúna Cristuha,

nnanna ixeba ka nu a raka uyúkana Cristuha chi reki. De nuha nna chi yuri'i deki sá bedúba nuní chi se'eri'i. <sup>19</sup>Lagwi gebari'i biriakana, ttaka labí gwalí ukakana geri'i. Kumu gannala ukakana geri'i, la'anía nna gwa beya'anlakana lenri'i. Ttaka aná benkana kini bele'e deki labí iyá ka nu selakana ri'iha ukakana geri'i.

<sup>20</sup>Ttaka lebi'i chiba uxíle Espíritu ge Tata Do Yebaa benne bete Cristuha len lebi'i. De nuha nna iyábale chi yule nu anka gwalí. <sup>21</sup>Bittu akinle deki runia nuní lo yetsi-ni de abittu yule nu anka gwalí. ¡Ko'o! Runia nuní lo yetsi-ni kumu de chila yule lhe anágaba chigaba yule ni ttu tisa gwen lasi labí riria lhe'e nu anka gwalíha. <sup>22</sup>Nianna, ¿núla nuha anka nu ruin leni ganna? ¿Laaba ganna nu rana deki Jesús-ni labí lii anke Cristu? Lana nuha ankana nu labí raka uyúna Cristuha, kumu rigu'uba ni'ani Tataha lhe rigu'ugaba ni'ani Xi'inieha lhe. <sup>23</sup>Nu rigu'u ni'ani Xi'in Tataha, labí du nuha len Tataha nna nu rana deki gwa riaba leni ge Xi'inieha, nuha gwa dúbana len Tataha. <sup>24</sup>Lebi'i satía gwaludhá lele ge nu chi biyieninle sisi'a tteha. Ganna gwa rudhába lele ge nu biyieninleha, la'anía nna gwa se'ebale len Tataha lhe len Xi'inieha lhe. <sup>25</sup>Nuní tisa chi begwe Cristuha len ri'i, delába unie kini satíaba aka benri'i.

<sup>26</sup>Runia nuní lo yetsi-ni kini rigixxi'anía le ge ka nu ruin lekani reki naa, kini abittu dhi yiekana le. <sup>27</sup>Ttaka lebi'i gwa doba Espíritu bete Jesucristuha lhe'e lastole. De nuha nna labí riyasinle nuxa ule'enna le, kumu kwinaba Espírituha rule'enie le iyá tte. Benneha rigixxi'e nu ankaba gwalí, labí ruin lebie. Laxkala ttiba chi bele'enie leha, aníha-ba gwaltse'e len Cristuha, bittu udhanle benneha.

<sup>28</sup>Laxkala nnanna xa xi'ini to, gwaltse'e len Cristuha, kini ganna chi besieha, la'anía nna xen su lasiba tse'eri'i abittu ettuinri'i arloe. <sup>29</sup>Ganna lebi'i chi yule deki benneha anke benne runi attiba ankaba geni, la'anía nna gwa yúgabale deki nuxaba benne unie attiba ankaba geni, benne unie aníha, benneha nuha gwalíga chi anke xi'in Tata Do Yebáha.

### Ri'i chi ankari'i xi'in Tata Do Yebáha

**3** <sup>1</sup>¡Gwaluyúruga! ¡Kattiparuba rakani Tata Do Yebáha geri'i, axtaba xi'inie chi tee lári'i! Aná nna laa suna teega lári'i xi'inie, sinuki gwalíga ankari'i xi'inie. Ttaka ka nu abí

ria lekani se'e yiesi lo yu-ni labí yúkana nuxa ankari'i, kumu anágaba Tata Do Yebáha labígaba ankabiakinna benneha.

<sup>2</sup>Betsi to kia, nnanna ri'i chi ankari'i xi'in Tata Do Yebáha, ttaka labí chi bele'ena gaxattiga siná eyakari'i. Ttaka chiba yuri'i ganna chi esia Cristuha, la'anía nna eyakari'i ttiba ankeha, kumu la'anía ilenri'e gasinattiga anke. <sup>3</sup>Laxkala iyába ka benne ruxxen leke gebie, ka benneha nuha gwa regu'elha leke akake benne nari xú arloe attiba labie anke nari xú.

<sup>4</sup>Iyába ka nu ruin tulha, rigu'uba ni'a ka nuná ka tisa bodha'an Tata Do Yebáha uinri'i, kumu tti rigu'u ni'ari'i nu bodha'an Tata Do Yebáha, tulhaba nuha chi ruinri'i. <sup>5</sup>Ttaka lebi'i chiba yule deki Jesús-ni bite yiesi lo yu-ni kini boxíbie ka tulha geri'i. Benneha labí tulha runie. <sup>6</sup>Laxkala iyába ka benne gwa se'eke len Cristuha labíru rudona le ka benneha uinke tulha. Ttaka iyába ka nu ruin tulha labí rite dákinna nuxa anka benneha lhe nigaba a ankabiakinne lhe. <sup>7</sup>Xi'iní to kia, abittu dhielhale tsia lele ge ka nu ruin lekani reki naa, kumu gwa yúbari'i ganna ttu benne runie nu dika ixú, benneha ruinbe attiba ankaba geni attiba Cristuha ruinbe attiba ankaba geni. <sup>8</sup>Ttaka nu ruin tulhaha, ge nu xxegwiha-ba anka nuha, kumu nu xxegwiha attili sisi'a tteha udulona ruinna tulha. De nuha nna bisia Xi'in Tata Do Yebáha yiesi lo yu-ni kini betse'e loobie nu ruinnaha.

<sup>9</sup>Ka benne chi anka xi'in Tata Do Yebáha labíru rudona le ka benneha uinke tulha, kumu elha nabani rute Tata Do Yebáha, gwa doba benneha lhe'e lastoke nna labíru aka uinke tulha, kumu Tata Do Yebáha anke tata geke. <sup>10</sup>Laxkala iyába ka nu abittu ruinkana attiba ankaba geni lhe abittu rakakinna ge attu betsi to geri'i lhe, ka nuná labí ankakana ge Tata Do Yebáha. Aní nna rule'e gá se'e ka nu ankakana xi'in nu xxegwiha lhe gá se'e ka nu gwalíga ankakana xi'in Tata Do Yebáha lhe.

### Betsi to kia, akin ge luesiri'i

<sup>11</sup>Tisa nu ra: "Akin ge luesi ttu tturi'i", tisa-ni nuha chi biyieninle sisi'a tteha. <sup>12</sup>Bittu uinle tti ben nubiyú utta láni Caín. Nuha-ruga ukana ge nu xxegwiha nnabettina betsiniha. Nianna, ¿ibí lo ni'a gebettina nuha ganna? Bettina nuha kumu lana satsaba anka nu ruinna; betsiniha nna ruinba nuha attiba ankaba geni. De nuha nnabettina betsiniha.

<sup>13</sup>Betsi to kia, bittu aka tenle ttixka ka benne se'e yiesi lo yu-ni itisikanie le. <sup>14</sup>Ri'i chi yuri'i deki chiba ulári'i lo elhutti nu tee arlo Tata Do Yebáha nna chi bisinri'i aka benri'i ttu dia lii arloe. Chi yuri'i nuní kumu de rakinri'i ge ka betsi to geri'i. Iyába ka nu labí rakakinna ge attu betsi to geri'i, ka nuha ttisidiba sa se'ebakana lo elhuttiha. <sup>15</sup>Iyába ka nu ritisikinna attu betsi to geri'i, attisidiba nu runi elhuttiba anka ka nuha. Lebi'i gwa yu xeabale ni ttu nu runi elhutti gwaka benna ttu dia lii arlo Tata Do Yebáha. <sup>16</sup>Jesucristuha betebie elha nabani geeha kini uttie kwenta geri'i. Aníha nuha nna chi yuri'i gasina dika akin ge luesiri'i. Anágaba ri'i teeki edí edenri'i ka betsi to geri'i, meskila gattiri'i kwenta geke ganna ttixka. <sup>17</sup>Ganna nuxa ttu benne tee gebie nna riláxanie attu betsi to geri'i risá lo xxatte, benne tee geeha nna labí ratua lebie benneha kini utebie nu riyasanie, benne runi aníha labí do elha si'i lasi ge Tata Do Yebáha lhe'e lasto benneha.

<sup>18</sup>Xi'ini to kia, bittu suna len tisaba innári'i deki gwa rakabin ge luesiri'i. ¡Ko'o! Sinuki len elha ruin geri'i ule'e loori'i deki gwalíga rakin ge luesiri'i. <sup>19</sup>Ganna aníha rakin ge luesiri'i, la'anía nna chi yuri'i deki chiba selari'i lhe'e nu anka gwalí nna xen su lasiba dhu leri'i arlo Tata Do Yebáha; <sup>20</sup>meskiba ganna ri'i rakinri'i deki labí ruin tseri'i len ka benne, Tata Do Yebáha xxenirula ra le benneha attichula nu rulaba leri'i, kumu benneha iyába yue. <sup>21</sup>Betsi to kia, ganna ri'i rakinri'i abittuba rinittiri'i, la'anía nna xen su lasiba dhu leri'i arlo Tata Do Yebáha <sup>22</sup>nna bixaba innabari'i lenie, benneha nna gutebe nuha len ri'i kumu de gwa rudobari'i tisa ge nu chi bodha'ane uinri'i lhe kumu de gwa ruinbari'i nu ru'u lebie lhe. <sup>23</sup>Tisa nu chi bodha'ane uinri'i, delába tsia leri'i ge Jesucristu benne anke Xi'inieha lhe akin ge luesi ttu tturi'i lhe, nuní tisa bodha'ane uinri'i. Uinbari'i atti tteba chi rabie uinri'i. <sup>24</sup>Ganna gwa rudobari'i tisa ge nu bodha'ane uinri'iha, la'anía nna gwa selebari'i lenie, lee nna gwa dígabe lenri'i. Aníha nuha nna chi yuri'i deki gwa dube len ri'i kumu de do Espíritu chi beteeha lhe'e lastori'i.

**Bittu tsia lele ge ka nu ruin lekani reki yiesi lo yu-ni**

**4** <sup>1</sup>Betsi to kia, bittu tsia lele ge iyá ka nu rigixxi'akana ka tisa ge Tata Do Yebáha. Gwaliku'uxa kana prueba ttixa

rinnekana, kini aníha nna yule ganna gwalí gwankakana ge Tata Do Yebáha, kumu ixeba ka nu ruin lekani chi reki yiesi lo yu-ni rákana deki ankakana ka nu rigixxi'akana ka tisa chi begwe Tata Do Yebáha kana. <sup>2</sup>Lebi'i kini utte dale gá se'e ka nu gwankakana ge Tata Do Yebáha: ka nu gwankakana ge Tata Do Yebáha, aní teeki inná ka nuha, innákana deki gwa riaba lekani bisia Jesucristuha yiesi lo yu-ni nna uke benne attibari'i. Ka nu inná aníha, lakana nuha gwalíga ankakana ge Tata Do Yebáha <sup>3</sup>nna iyába ka nu innákana deki labí lii bisia Jesucristuha yiesi lo yu-ni uke benne attiba ankari'i, ka nu inná aníha labí anka ka nuha ge Tata Do Yebáha, ankalakana ge nu abittu raka uyúna Cristuha, delába nu chi biyieninle deki isiana, nnanna nna chiba reki nuha yiesi lo yu-ni.

<sup>4</sup>Lebi'i xa xi'ini to, chiba ankale ge Tata Do Yebáha nna chiba udaale bedúle lo ka nu ruin lekani reki naa, kumu benne do lhe'e lastole-na xxenirula ra le benne-na tti nu xxegwi reki yiesi lo yu-ni. <sup>5</sup>Ka nu ruin lekani reki naa ankabakana ge yiesi lo yu-ni, laxkala rinnebakana attiba ankaba elha rulaba le ge ka benne se'e yiesi lo yu-ni. Ka benne se'e yiesi lo yu-ni nna gwa rudoba nagake gekani. <sup>6</sup>Ri'i ankari'i ge Tata Do Yebáha nna iyába ka nu ankabiakinna Tata Do Yebáha gwa rudoba nagakani gerí'i nna ka nu abittu ankakana ge Tata Do Yebáha labí rudo naga ka nuha gerí'i. Aníha kini yuri'i gá se'e ka nu rinnekana nu anka gwalí lhe gá se'e ka nu rinnekana gwen lasi lhe.

**Tata Do Yebáha rakanie gerí'i,  
anágaba ri'i teeki akin ge luesiri'i**

<sup>7</sup>Betsi to kia, akin ge luesi ttu tturi'i, kumu Tata Do Yebáha runie kini rakin ge luesiri'i nna iyába ka nu gwa rakakinna ge ka benne, lakana nuha gwankakana xi'inie lhe gwankabiagabakinne lhe. <sup>8</sup>Ka nu abí rakakinna ge nuxaba benne, ka nuha labí liikinna deki gwankabiakinna Tata Do Yebáha, kumu Tata Do Yebáha anke benne si'i lasi. <sup>9</sup>Labie udhelhe Xi'in ttu túbiru geeha yiesi lo yu-ni. Xi'inieha uttie kini ri'i, de utti benneha nna gwaka benri'i ttu dia lii. Aníha ben Tata Do Yebáha kini bele'e looe deki rakanie gerí'i. <sup>10</sup>Labí de ri'i udulori'i rakinri'i ge Tata Do Yebáha. ¡Ko'o! Lalee lade'a tte ukanie gerí'i. De nuha nna udhelhe Xi'inieha yiesi lo yu-ni

kini uttie. Nu gwate Xi'inieha bixúna kini borexxa gaana elha rise'iki ge Tata Do Yebáha kini aníha nna uxíbie elha xen lasi ge ka tulha geri'i. Aníha nuha nna rula'a deki gwa rakanie geri'i.

<sup>11</sup>Betsi to kia, ki Tata Do Yebáha aníha-li ukanie geri'i, anágaba ri'i teeki akin ge luesiri'i. <sup>12</sup>Tata Do Yebáha, ni tsa lanú chi bilenna benneha. Ttaka ganna ri'i rakin ge luesi ttu tturi'i, nu rakin ge luesiri'iha runna liina deki lee nuha doe lenri'i nna elha si'i lasi geeha nuha, gwalíga chi dona lhe'e lastori'i.

<sup>13</sup>Labie de chi betebie Espíritu geeha lenri'i, de nuha nna chi yuri'i deki gwa duba lenri'e nna labie nna gwa dígabe lenri'i. <sup>14</sup>Ri'itu biyú lotu lhe rigixxi'atu deki Tataha udhelhe Xi'inieha kini odilábie ka benne se'e yiesi lo yu-ni. <sup>15</sup>Nuxaba benne ganna okinni ikie deki Jesús-ni anke Xi'in Tata Do Yebáha, benneha nuha gwa due len Tata Do Yebáha, Tata Do Yebáha nna gwa dígabe lenie.

<sup>16</sup>Ri'i chi yuri'i lhe ria lerí'i deki Tata Do Yebáha rakanie geri'i. Benneha anke benne si'i lasi, laxkala benne gwa rakanie ge adí ka benne, benneha nuha gwa du lenie Tata Do Yebáha nna Tata Do Yebáha nna gwa dígabe lenie. <sup>17</sup>Aníha nuha nna rule'e deki gwalíga chi bisinri'i rakinri'i ge ka benne, kini anáchu nna xen su lasiba dhu lerí'i, abittu gasinri'i ganna chi bisia sá eso duri'i arlo Tata Do Yebáha ki aka elhuxtisi geri'i, kumu ri'i se'erí'i yiesi lo yu-ni ruinri'i tti tteba ben Cristuha. <sup>18</sup>Ttu benne ganna anke benne si'i lasi, benneha labí elha rasi tee gebie, kumu ttu benne gwalíga chi bisine anke benne si'i lasi, elha si'i lasi rapeha riguabana elha rasi gebie. Kumu ttu benne ganna rape elha rasi, rasibanie kumu yube elha disaba ralhe dhie ge nu runieha. Laxkala ganna ttu benne tee elha rasi gebie, benneha labí gwalíga chi bisine ki ake benne si'i lasi.

<sup>19</sup>Ri'i rakinri'i ge Tata Do Yebáha kumu lee ukanie geri'i lade'a tte. <sup>20</sup>Ganna nuxa ttu benne innábie: "Neti gwa rakabati ge Tata Do Yebáha", ttaka ganna sa ritisibanie attu benne, la'anía nna ruinba le benneha. Kumu, ¿gasina akanie ge Tata Do Yebaa benne abí rilánieha, ki benne du kwe'eha gwa rilálanie benneha nna a rakanie gebie? <sup>21</sup>Kumu Cristuha ree: "Benne akanie ge Tata Do Yebáha, akagabanie ge attu betsi to geri'i." Nuní tisa bodha'ane lenri'i kini uinri'i nu rana.

## Uxxen leri'i ge Jesucristuha kini abittu uinri'i nu satsa

**5** <sup>1</sup>Iyába ka benne ganna ria leke deki Jesús-ni anke Cristu, ka benneha nuha gwankake xi'in Tata Do Yebáha nna iyába ka benne rakakanie ge Tataha, rakagabakanie ge ka benne chi ankake xi'in Tataha. <sup>2</sup>Ganna rakinri'i ge Tata Do Yebáha lhe ganna gwa rudobari'i tisa ge nu chi bodha'an e uinri'i, la'ania nna chi yuri'i deki gwa rakagabinri'i ge ka xi'inieha. <sup>3</sup>Kumu ganna gwa rudobari'i tisa ge nu benie mandadu uinri'iha, ganna gwa ruinbari'i nuha, la'ania nna nuha runna liina deki gwa rakabinri'i gebie nna nu rabie uinri'iha, labí disa ule'enri'i ganna chi uinri'i nuha. <sup>4</sup>Kumu iyába ka benne chi anka xi'in Tata Do Yebáha chiba udaa ka benneha use'e tsitsike, abittu rixú yieke uinke nu satsa raka yiesi lo yu-ni. Kumu ri'i, de ruxxen leri'i ge Cristuha, de nuha nna gwa ridaabari'i abittu ruinri'i nu satsa raka yiesi lo yu-ni. <sup>5</sup>Nianna, ¿núla nuha gwa ridaana abittu ruinna nu satsa raka yiesi lo yu-ni ganna? ¿Laaba ganna benne ria lebie deki Jesús-ni anke Xi'in Tata Do Yebáha? Benneha nuha gwa ridaabie abittu runie nu satsa.

## Espíritu ge Tata Do Yebáha rigixxi'abie nuxa anka Jesús-ni

<sup>6</sup>Jesucristuha nuha bisiabie yiesi lo yu-ni nna len inda udieha lhe len reni belalie tti uttieha, len nuha bele'e nuxa anke. Labí suna len inda udieha, sinuki len indaha lhe len reniha bele'e nuxa anke. Espíritu ge Tata Do Yebáha rigixxi'e nuní, kumu benneha rinnebie nu anka gwalí. <sup>7</sup>Tsunna loo ka benne runna liike nuxa anka Cristuha,<sup>a</sup> <sup>8</sup>delába Espírituha lhe indaha lhe reniha lhe. Iyunnaba ka benne-ni ttúba rigixxi'ake ge Cristuha.<sup>b</sup> <sup>9</sup>Gwalinnáruga, ki nu rigixxi'a ka benne se'e yiesi lo yu-ni gwa rudo nagari'i geni, adírula nu utixxi'a Tata Do Yebáha dakarula nuha kumu utixxi'e ge Xi'inieha. <sup>10</sup>Laxkala benne gwa ria lebie ge Xi'inieha, benneha gwa yue

<sup>a</sup> 5:7 Lo yetsi-ni dia ra: "Tsunna loo ka benne runna liike nuxa anka Cristuha", lo attu yetsi nna ra: "Tsunna ka benne se'e yebáha rigixxi'ake nuxa anka Cristuha; delába Tataha lhe Tisaha lhe Espírituha lhe".

<sup>b</sup> 5:8 Lo yetsi-ni dia ra: "Delába Espírituha lhe indaha lhe reniha lhe. Iyunnaba ka benne-ni ttúba rigixxi'ake ge Cristuha", lo attu yetsi nna ra: "Tsunna ka benne se'e yebáha rigixxi'ake nuxa anka Cristuha, delába Espírituha lhe indaha lhe reniha lhe. Iyunnabake ttúba rigixxi'ake gebie".

deki nu utixxi'a Tata Do Yebáha ge Xi'inieha nu gwalíba anka nuha nna nu abíba ria leni ge nu ra Tata Do Yebáha, nuha nna rálana deki Tata Do Yebáha ruinba le benneha kumu de labí ria leni ge nu utixxi'e ge Xi'inieha. <sup>11</sup>Tisa-ni nuní utixxi'e, delába utixxi'e unie ki aka benri'i ttu dia lii nna elha nabani gatta geri'ihha, Xi'inieha-ba utebie nuha geri'i. <sup>12</sup>Ganna ri'i du lenri'i Xi'in Tata Do Yebáha, la'anía nna gwa teeba elha nabani geri'i ttu dia lii nna ganna ri'i abíba du lenri'i Xi'in Tata Do Yebáha, la'anía nna labí gatta elha nabani geri'i ttu dia lii.

### Ka nuní ankakana ka tisa daluxa rinne Juan-ni

<sup>13</sup>Iyá nuní benia lo yetsi-ni nna ridhelhaa na gele, lebi'i ka benne chi ria lele ge Xi'in Tata Do Yebáha, kini anáchu nna yule deki gwa tee elha nabani gele ttu dia lii. <sup>14</sup>Ri'i ruxxen leri'i ge Tata Do Yebáha, kumu gwa yúbari'i ttixka rinnabari'i lenie atti ttega ru'u lebie, labie nna gwa riyienbanie geri'i. <sup>15</sup>Kumu de chi yuri'i deki gwa rudoba nage geri'i ttixka bixa rinnabari'i lenie, anágaba nna chigaba yuri'i deki nu unnabari'iha chiba anka nuha geri'i.

<sup>16</sup>Ganna ttu benne rilánie ttu betsi to geri'i rekina ruinna ttu bixa tulha, ganna ruinna tulha nu abittu kilana elhutti geni arlo Tata Do Yebáha, benne ilánie tulha ruinnaha, benneha teeki innabe geni len Tata Do Yebáha. Tata Do Yebáha nna gwinbe ki aka benna ttu dia lii. Rinnea ge ka nu ruinkana tulha, delába tulha nu abittu rigilana elhutti ge ka benne, kumu se'e ka tulha ka nu rigilakana elhutti ge ka benne. Labí ria deki ge ka nu ruinkana luesi tulha-ni innabale len Tata Do Yebáha. <sup>17</sup>Iyába nu satsa ruinri'i, tulhaba anka nuha, ttaka se'e ka tulha ka nu labí rigilakana elhutti geri'i.

<sup>18</sup>Gwa yúbari'i deki iyába ka benne, delába ka benne chi ankake xi'in Tata Do Yebáha, labíru rudona leke uinke tulha, kumu Jesús benne anka Xi'in Tata Do Yebáha, labie ruyú tsitsie ke kini abittu ridí yie nu xxegwiha ke. <sup>19</sup>Anágaba chigaba yuri'i deki ri'i chi ankari'i ge Tata Do Yebáha nna iyába ka benne se'e yiesi lo yu-ni ka nu labí chi ankakana gebie, nu ra nu xxegwiha-ba ruinkana, <sup>20</sup>lhe gwa yúgabari'i deki Xi'in Tata Do Yebáha bisiabie yiesi lo yu-ni nna udhalie ikiri'i kini uinbiari'i benne gwalíga anka Diosiha. Nnanna chi

se'eri'i len benneha de du lenri'i Xi'inie Jesucristuha. Tata Do Yebáha nuha anke gwalíga Diosi lhe anke benne rutebie elha nabani geri'i ttu dia lii lhe.

**21**Xi'ini to kia, gwaluyú gele, bittu tsia lele ge ka nu labí gwalíga ankakana diosi.